Osservazzjonijiet tal-President tal-Parlament Ewropew, Roberta Metsola, fl-okkażjoni tal-laqgħa 
straordinarja tal-Kunsill Ewropew tat-30 u l-31 ta' Mejju 2022 fi Brussell 


Għeżież kollegi, 


Dak li wettaqna s'issa diġà huwa mingħajr preċedent: bqajna magħqudin u rreaġixxejna Ikoll flimkien, 


U s'issa, l-opinjoni pubblika hija favurina. Iċ-ċittadini tagħna fetħu darhom u qalbhom lil 6 miljun 
Ukren. Fil-biċċa l-kbira aċċettaw li l-gwerra għandha prezz u talbu risposta b'saħħitha. 


Issa l-inkwiet tiegħi hu x'jista' jiġri meta din is-sitwazzjoni inevitabbilment tinbidel. Meta l-hekk 
imsejjaħ "effett CNN" tal-gwerra, flimkien mad-diżinformazzjoni u mal-miżinformazzjoni min-naħa tar- 
Russja, se jpoġġina Ikoll taħt pressjoni dejjem akbar jew meta l-prezzijiet jibqgħu għoljin. 


Jeħtiġilna nibqgħu ddeterminati u nibdew nippjanaw l-impenn fit-tul tagħna fir-reġjun lil hinn mill- 
immedjatezza tal-għajnuna ta' emerġenza lill-Ukrajna. L-Ewropa jeħtiġilha tieħu t-tmun f'idejha u 
żżommu. 


Tafuha sewwa l-pożizzjoni tal-Parlament dwar l-applikazzjoni tal-Ukrajna għall-adeżjoni mal-UE. L- 
istatus ta' pajjiż kandidat se jnissel tama fl-Ukrajna, se jiftħilha l-bibien biex tipparteċipa f'diversi 
programmi u se jagħtiha l-ispazju u l-ħin meħtieġa biex twettaq ir-riformi. 

Din mhijiex soluzzjoni li tista' titwettaq mil-lejl għan-nhar u ma għandniex nagħtu l-impressjoni li hija 
hekk. 


L-istatus ta' pajjiż kandidat — prospettiva reali — għandu l-kapaċità li jittrasforma lill-pajjiżi: dan diġà 
rajnieh f'bosta okkażjonijiet madwar din il-mejda. U rajnieh fl-Albanija u fil-Maċedonja ta' Fuq, pajjiżi 
li għandna appuntu nagħtuhom risposti konkreti. 


Dak li l-Ukrajna għandha bżonn bħalissa huwa t-tama u l-prospettiva; inkella nġiegħlu lil Kiev tħares 
band'oħra. 


Ninsabu f'mument li fih l-UE jeħtiġilha ssir potenza tassew dinjija tad-demokrazija, billi tiddefendi l- 
kawża tad-demokraziji liberali f'dinja dejjem aktar kumplessa u perikoluża. 


Ħadd mhu qiegħed jgħid li l-proċess se jkun wieħed faċli, u lanqas sempliċi, iżda se jkun vallapena. 


Rigward sanzjonijiet, il-Kummissjoni kienet, bir-raġun, kuraġġuża, imma jeħtieġ li mmorru lil hinn. 
Tassew nittama li llum jintlaħaq qbil, għax ma nistgħux nagħmlu mod ieħor. L-għan tagħna għandu 
jkun li ninħallu mill-enerġija Russa. Ma għandna bl-ebda mod inċedu, għad li l-flessibbiltà tagħna hija 
limitata jekk ma rridux nitilfu l-kredibbiltà fil-konfront taċ-ċittadini tagħna u nidhru dgħajfa f'għajnejn 
ir-Russja li, kif nafu, ma turi l-ebda rispett għad-dgħufija. 


U, ħbieb tiegħi, Lukashenko u Putin huma żewġ uċuħ tal-istess midalja. Is-sanzjonijiet fil-konfront tar- 
Russja jridu jmorru id f'id mas-sanzjonijiet fil-konfront tal-Belarussja. Fuq dan għandna nkunu 
inflessibbli. Dawk li ċedew kulma kellhom għal Belarussja demokratika u qegħdin jistennew l-appoġġ 
min-naħa tagħna għandhom għajnejhom fuqna llum. 


Il-pressjoni li ħolqot l-invażjoni Russa fuq il-ktajjen tal-provvista tal-ikel globali hija inkwetanti għall- 
aħħar. Mhux l-Ewropa biss ikkonċernata. Ma nistgħux neskludu li d-dinja se jkollha tħabbat wiċċha 


ma' karestija reali. Jekk l-Ukrajna ma tkunx tista' taħdem ir-raba' tagħha, se jkollna bosta snin ta' 
nuqqas ta' ikel f'livell dinji. 


Ir-Russja dan tafu sewwa u qed tużah bħala rikatt kontra d-dinja filwaqt li ġmielha taħżen il-qamħ u ċ- 
ċereali Ukreni misruqa. Jeħtieġ li nsibu b'urġenza l-mod kif noħorġu l-qamħ mill-Ukrajna u nwassluh 
fejn hemm l-aktar bżonnu fid-dinja. Jeħtiġilhna nqawwu l-'kurituri ta' solidarjetà", kif ħabbret il- 
Kummissjoni Ewropea, u neżaminaw possibbiltajiet oħra biex il-qamħ jibda jiċċirkola. 


Il-gwerra fl-Ukrajna aċċelerat l-inevitabbli. Jeħtieġ li nkunu nistgħu niżguraw l-indipendenza 
enerġetika tagħna. Il-komunikazzjoni RePowerEU hija importanti u se tgħin biex tnaqqas malajr id- 
dipendenza tal-Unjoni mill-importazzjonijiet ta' gass, żejt u faħam mir-Russja u se taċċelera t- 
tranżizzjoni ekoloġika. 


L-għan ġenerali tal-awtonomija enerġetika, fil-fehma tiegħi, huwa element preponderanti. 


Jekk nilħqu l-objettivi tagħna tal-Patt Ekoloġiku, dan ikun l-aħjar mod kif ninqatgħu mid-dipendenzi 
tossiċi tagħna minn sħab inaffidabbli. 


Rigward is-swieq tal-gass u tal-elettriku, għandna naġixxu malajr fiż-żewġ setturi, bil-għan komuni li 
nipproteġu lill-familji Ewropej minn fluttwazzjonijiet qawwijin tal-prezzijiet. Għandna naħdmu fuq l- 
iżvilupp ta' mekkaniżmi u pjattaformi ta' xiri komuni għall-gass u nottimizzaw is-suq tal-elettriku 
tagħna, b'mod li nevitaw il-volatilità tal-prezzijiet fil-futur. Il-konklużjoni rapida tan-negozjati dwar l- 
obbligu ta' ħżin tal-gass turi li nistgħu niksbu riżultati, iżda jeħtieġ li nagħmlu aktar. 


L-investimenti tagħna fl-enerġija u fit-tranżizzjoni ekoloġika jridu jitqiesu kemm bħala kwistjoni ta' 
sigurtà u kemm bħala kwistjoni ambjentali — u huwa għalhekk ukoll li l-pakkett "Lesti għall-mira ta' 
55%" huwa daqstant essenzjali. 


Is-sigurtà tagħna u d-difiża tagħna qegħdin isiru malajr kwistjonijiet eżistenzjali. Jeħtieġ ikollna l- 
għodda biex niddefendu ruħna u dan nistgħu nagħmluh biss flimkien. Il-punt kruċjali huwa li għandna 
bżonn naħdmu fuq il-kooperazzjoni u l-interoperabbiltà u nakkomunaw ir-riżorsi tagħna b'mod aktar 
effiċjenti. 


Jeħtieġ li nirreaġixxu u dan nistgħu nagħmluh b'mod li jikkomplementa n-NATO, pjuttost milli 
jikkompeti magħha. 


Dan se jkollu implikazzjonijiet għall-baġit. Se jkun hemm bżonn li nżidu l-baġits tagħna għad-difiża u 
jeħtieġ nistudjaw kif norjentaw mill-ġdid u aħjar il-fondi komuni b'mod li nsaħħu l-kapaċitajiet ta' 
difiża tagħna. 


Ippermettuli ngħid kelmtejn tal-aħħar dwar il-flessibbiltà ekonomika. Jista' jkun utli fit-terminu 
immedjat li nħallu l-klawżola liberatorja ġenerali tar-regoli fiskali tagħna sa tmiem l-2023, b'xenarju 
post-COVID, bi gwerra wara biebna u bit-tranżizzjoni enerġetika li għaddejja. Fl-istess ħin, ma 
għandniex inħallu li d-dejn eċċessiv jillimita l-potenzjal tal-ġenerazzjonijiet tal-futur. Dan il-bilanċ u din 
ir-responsabbiltà jeħtiġilna neħduhom bis-serjetà. 


L-Ewropa għandha bżonn is-sens ta' tmexxija tagħna. Mill-mod kif nirreaġixxu fix-xhur li ġejjin se 
jiddependi l-futur komuni tagħna. Il-Parlament Ewropew lest jagħmel il-parti tiegħu b'mod kostruttiv. 


Grazzi. 


